

Nýggjur málmaður í AaB

Eftir at Jimmy Nielsen fyrr í ár valdi at skifta til enskan fótból, hevur felagið hjá Jón Róa Jacobsen og Súna Olsen, AaB, leitað sær eftir nýggjum málmanni. Tað hevur nú eydnast teimum at finna ein málmann, og talan er um 32 ára gamla Karim Zaza, sum hevur drúgvar royndir úr bestu donsku deildini. Zaza, sum er føddur í Marokko, hevur nevniliga leikt yvir 200 dystir í bestu donsku deildini fyri FCK, OB og Brøndby.



Kroati til Arsenal

Enska Premier League felagið Arsenal kunngjordi í gjár, at teir høvdu gjørt eina fyra ára avtalu við kroatiska áleyparan Eduardo Da Silva, sum kemur til felagið frá Dynamo Zagreb í Kroatia. 24 ára gamli Da Silva kom til Kroatia sum 15 ára gamal, og í 2002 fekk hann kroatiskan statsborgarætt. Eftir hetta hevur hann spælt 12 landsdystir fyri Kroatia. Annars kann leggjast afturat, at Eduardo Da Silva var fyrsti maðurin, sum skoraði á nýggja heimavøllinum hjá Arsenal, The Emirates Stadium, í einum týðandi dysti. Hetta var í Champions League undankappingini síðsta summar.

Klassamunur frá Pál til hini


Pál Joensen knústi alla mótstöðu, tá hann í 1500 metra frí svam 23 sekund skjótari enn næsti svimjarin

SVIMJING

Jákup Mørk
jakup@sosialurin.fo

Longu í fyrstu finaluni á fyrsta svimjikkvöldinum vunnu Føroyar gull. Pál Joensen byrjaði svimjingina í geil fyra sum best seedaða svimjarin, og tað stóð eisini skjótt greitt, hví so var.

Fyrstu longdirnir royndu triggir svimjarar at fylgja føroyinginum, men hóast hesir av og á voru á odda, so rein hetta ikki við Pál. Hann bara svam sitt egna tempo, og so hvørt, sum teinurin øktist, øktist munurin til næstu menninar eisini. Somikið væl, at Pál við eini tíð, sum var 23,08 sekund skjótari enn næsti maðurin kundi rinda sær



Tað var ein lóta hjá Pál at bíða, áðrenn hann slap úr hylinum. Hinir svimjararnir skuldu jú first koma á mál

Mynd: Jákup

møðina, meðan hann bíðaði eftir, at restin av feltnum kom í mál.

Tá kundu hesir so bara

staðfesta, at teir so ruddiliga høvdu hitt sín yvirmann. Og at tíðin so eisini var til bæði føroyskt og Oyl-met

gjörði ikki staðfestingina minni.

- Tað gjörði sjálvandi ikki dagin verri, at metini vórðu

tikin, men tað var í øllum forum tað, sum var mein-

ingin. Og tað hevði eg eisini væntað sjálvur.

Men hylurin er ikki tann besti at seta met í?

- Nei. Hann er hasar 17 sentimetrarnar ov langur, og yvir 1500 metrar gevur tað ein tein upp á 10 metrar, sum eg skal svimja longer, enn eg skuldi gjørt. Hartil spæla vindur og hiti eisini inn, so tíðin kundi kanska verið skjótari. Men er eri nøgdur.

Við somikið stórum muni til næsta svimjaran, var eingin, sum veruliga kundi trýsta Pál at svimja sítt allarbesta. Í øllum forum eingin annar, enn svimjarin sjálvur.

- Tað ræður bara um at halda sína egnu ferð, og gloyma alt um hinar svimjararnar. Og so kanst tú móguliga seta tær mál um, at tú skalt vinna ein bana aftur á onkran av hinum, segði ein væl nøgdur Pál Joensen.

Áttu sekund til góðar



Kári á Høvdanum, Beinir Danielsen, Pál Joensen og Kristian Olsen tóku nógv av mótstöðuni á bóli, tá teir svumu gull heim í stafettini. Men sjálvir vóru teir ikki bilsnir

SVIMJING

Jákup Mørk
jakup@sosialurin.fo

Blandaða svimjingin hevur annars fleiri ferðir staðið í skugganum av crawl-stafettini hjá Føroyum, men mánakvöldið var hetta so eingin trupulleiki. Og før-

oyisku svimjararnir vóru skjótir at staðfesta, at hetta aheilt avgjört var málið.

- Tølini søgdu, at vit skuldu klára tað. Svumu vit allir til okkara besta, so høvdu vit fyra sekund til góðar í mun til tað, sum hinir svumu í morgun. Tá var líkt til, at hinir veruliga kýttu seg, so vit vistu, at vit kundu røkka gullinum.

Í hylinum gekk tó ikki heilt so lætt. Tríggjar teir fyrstu teinarnar vóru Føroyar á øðrum plássi, men Pál Joensen togaði nógv inn í firvaldinum, og so kundi Kristian Olsen spurta seinasta pettið heim.

- Munurin var nú ikki so stórrur. Skiftið hjá Beini gekk ikki so øgiliga væl, men tað hjá Kristian líktist næstan einum tjóvstarti, so har varð nakað vunnið aftur. Í eini 4X50 kann øgiliga nógv henda, og tibetur rigg-

aði tað so hjá okkum at vinna gullið at enda.

Gullið var tað triða føroyska á degnum, og føroysku svimjararnir ásannaðu, at nú eru vónirnar til teirra avrik skrúvaðar nakað upp.

- Nú eru vit flúgvandi. Í øllum fòrum haldi eg, at eg tori at siga, at tað verða í

øllum fòrum meira enn tríggjar. Sjálvi høvdu vit at byrja við tosað um tíggju, men so var onkur, sum helt, at vit ikki skuldu leggja ov stórt trýst á okkum sjálvi. Tí varð málið sett niður til fimm, og tað eiga vit í øllum fòrum at klára, helt Kristian Olsen, tá hann fekk seinasta orðið.

Sólin var sett, tá seinastu heiðursmerkini vórðu handað føroysku mansstafettini mánakvöldið. Men í dag er ein nýggjur dagur – vónandi við enn fleiri heiðursmerkjum

Mynd: Jákup